

7 ta' April, 1961

Imhallfin:—

Is S.T.O. Prof. Sir Anthony J. Mamo, O.B.E., C.St. J., Q.C.,
B.A., LL.D., President;

Onor. Dr. A. J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

Prof. Dr. Joseph Galea, M.B.E.

versus

Salvatore Grech

**Lokazzjoni — Bord tal-Kera — Danni fil-Fond Mikri —
Tibdil Strutturali — Hanut — Art. 1653 tal-Kap. 23 —
Art. 10(a) tal-Kap. 109.**

L-interpretazzjoni tal-pattijiet fi skrittura ta' lokazzjoni tkk-kostitwixxix punt ta' ligi.

Biex il-lokatur ikun jista' jirrifjuta r-rilokazzjoni lill-kerrej min-habba hsara magħmula minnu fil-post mikri, il-ligi teżigi illi l-hsara ikun "hafna", "consderable".

Jekk fond jigi mikri bħala hanut, għad li jkun ukoll adibit għall-abitazzjoni, u l-użu tal-fond bħala hanut ma jkunx limitat għal parti determinata tal-fond, il-kerrej ma jkserx il-pattijiet tal-lokazzjoni billi juża bħala hanut anki xi parti oħra tal-fond, sakemm b'dan l-użu hu ma jkserx xi proj-bizzjoni li tkun saritlu fil-kuntratt tal-lokazzjoni.

Apparti minn patti espressi, il-kerrej ma jistgħax, waqt il-kiri, jagħmel tibdil fil-fond mingħajr il-permess tas-sid; dan, però, ma jfisserx illi l-kerrej ma jista' jagħmel ebda modifika fil-fond, anki jekk tkun neċessarja jew utili għad-dgawdija tiegħu. Hu jista' jadatta l-haġa għall-konvenjenzi u l-bżonnijiet tiegħu, salv li fl-istess il-kirja huwa jerga jleghed kollox fl-istat pristin, jekk hekk ikun jeżigi s-sid.

Il-Qorti:— Rat it-talba tar-rikorrent quddiem il-Bord li Jirregola l-Kera, biex jigi awtorizzat jirriprendi pussess tal-fond 31/32 Rock Street, Qormi, billi l-intimat kiser il-kondizzjoni tal-lokazzjoni, billi għamel alterazzjonijiet

strutturali u għamel hsara fil-fond, u biddel id-destinazzjoni tiegħu;

Rat id-deċiżjoni ta' dak il-Bord tat-22 ta' Settembru 1960, li biha laqa' t-talba u ta xahrejn żmien għall-iżgumbrament, bl-ispejjeż kontra l-intimat; wara li kkunsidra;

Illi skond il-provi mhux kontraddetti tar-rikorrent, l-intimat fl-1958 jew 1959 għamel pjattaforma bil-concrete u bena kamra f'livell mal-ewwel pjan mingħajr kunsens tas-sid u kontra d-divjet espress tal-patt sitta tal-iskrittura tal-lokazzjoni (dok. A). Inltre qala' katusi tal-ilma li kien hemm fil-bitha tiegħu, u li kienu jirċievu l-ilma tal-bjut tal-fond viċin. Barra minn dan, uża waħda mill-kmamar ta' barra għal hanut, mentri meta kera l-post waħda biss kienet użata għall-hanut;

B'dan il-mod l-intimat kiser il-kondizzjoni tal-lokazzjoni u għamel ukoll hsara fil-post; u kwindi r-rikorrent għandu dritt illi ma jerggħax iġeddidlu l-lokazzjoni;

Rat ir-rikors li bih l-intimat Salvatore Grech appella minn dik id-deċiżjoni, u talab li tiġi milqugħa l-eċċezzjoni tal-inkompetenza tal-Bord minnu preliminarment opposta, u hekk id-deċiżjoni appellata tiġi revokata, jew hu jiġi meħlus mill-osservanza tal-ġudizzju rigward it-talba tal-appellat bl-ispejjeż kontra l-istess appellat; u f'każ ta' eżitu hażin dwar l-eċċezzjoni tal-inkompetenza, l-appellant talab li, wara li jiġi ammess jagħmel il-provi tiegħu, id-deċiżjoni tal-Bord tiġi revokata, u tiġi miċhuda t-talba tal-appellat; bl-ispejjeż kollha kontra tiegħu;

Omissis:

Ikkunsidrat;

Fl-ewwel lok, l-appellant issottometta fir-rikors tal-appell illi, bil-mod li bih giet formulata t-talba tal-appellat quddiem il-Bord, jidher illi dak li hu kien qed jitolb ma kienx il-permess biex ma jgeddidx il-lokazzjoni fit-tmien tat-terminu tagħha allura korrenti, iżda kien ir-riżoluzzjoni tal-lokazzjoni jew rilokazzjoni waqt il-kors tagħha;

għalhekk il-Board ma kienx kompetenti biex jieħu konjizzjoni ta' dik it-talba;

Apparti minn jekk din l-eċċezzjoni setgħetx tiġi sollevata l-ewwel darba f'dan l-istadju il-Qorti hi ta' fehma illi fiha ma hemm ebda bażi ta' fatt. Fir-rikors quddiem il-Bord l-appellant semma l-jum li fih kien jagħlaq it-terminu ta' sitt xhur ta' rilokazzjoni li kien dak iż-żmien korrenti, ċjoè l-ewwel ta' Mejju 1960, u wara li indika r-raġunijiet li fuqhom ibbaża t-talba tiegħu talab biex il-Bord "iġhogħbu jawtorizzah jieħu lura taht idejh il-fond" Dan hu l-kliem testwali tal-art. 9(1) Kap. 109, li tahtu — kombinat mal-art. 10(a) — saret it-talba, kif ukoll il-kliem testwali tal-formola "B" fl-iskeda annessa ma' dik il-liġi. Mill-bqija, ir-rikors fih it-tagħrif-kollu rikjest mill-art. 26 (2), u jaqbel fis-sostanza kollha mal-imsemmija formola;

Veru illi fir-rikors hemm miżjuda t-talba biex il-Bord jordna l-iżgumbrament tal-appellant fi żmien qasir u perentorju; iżda, fil-kontest, dan għandu jiftiehem għal wara l-għeluq tat-terminu ta' rilokazzjoni allura korrenti. Il-Bord meta jilqa' t-talba għar-ripreża ta' pussess, hi x'inhir-raġuni, dejjem fil-prattika, jagħti ż-żmien għall-iżgumbrament;

Għalhekk, l-eċċezzjoni preliminari sollevata mill-appellant hi miċhuda; bl-ispejjeż kontra tiegħu;

Ikkunsidrat, fuq il-meritu;

Dan iimporta wkoll interpretazzjoni tal-patti tal-iskrittura tal-lokazzjoni; liema nterpretazzjoni, kif din il-Qorti rriteniet drabi oħra, tikkostitwixxi nunt ta' liġi. Oltre dan, id-deċiżjoni appellata kkunsidrat bħala waħda mir-raġunijiet għad-deċiżjoni favorevoli għall-appellant, il-fatt illi l-appellant "għamel... hsara" fil-post. Bħala propożizzjoni legali, din hi żbaljata, jew għall-aqas inkompleta; għaliex il-liġi, biex ikun hemm lok għar-rifjut ta' rilokazzjoni minhabba hsara magħmula mill-kerrej, teżiġi art. 10(a) — illi hsara tkun "ħafna" ("considerable") (ara Vol. XXXV-I-215). Barra minn hekk, il-Bord jidher li kkunsidra l-fatt illi l-appellant uża waħda mill-kmamar ta' barra għall-

hanut, mentri meta kera l-post kamra waħda biss kienet użata għal-hanut, bħala ksur tal-kondizzjonijiet miktuba tal-lokazzjoni; liema kwistjoni tinvolvi wkoll, oltre dik tal-allegati alterazzjonijiet strutturali, interpretazzjoni ta' l-imsemmija skrittura;

Din il-Qorti, kif ġa ntqal, dehrilha xieraq, għall-aħjar istruzzjoni tal-kawża, tagħmel aċċess fuq il-post, kif ukoll li tippermetti s-smiegh ta' xhieda. Minn dawn jidher illi x-xogħol li għamel l-appellant fil-fond jikkonsisti filli d-W.C., li qabel kien hemm f'nofs il-bitha b'kabina tal-injam, ġie mressaq fir-rokna tal-bitha u saritlu kabina tal-bricks, u giet imsaqqfa biċċa żgħira bil-concrete biex taħtha jin-zammu l-għasafar; fir-rokna tal-bitha fejn hemm hnejja, giet imsaqqfa biċċa trijangolari bil-concrete u fuqha mbniet kamra; oltre dan, l-appellant neħha biċċa medda ta' katusi li qabel kienet tinzel fil-bitha tal-fond;

Issa kwantu l-ewwelnett għall-kawżali ta' ħsara fil-fond, deher ċar waqt is-smiegh tal-kawża illi l-appellat jagħmel dik il-ħsara tikkonsisti prinċipalment fit-tneħħija tal-katusi mill-ħajt tal-bitha. Infatti, ix-xogħolijiet l-oħra fuq imsemmija mhux talli ma jistgħux bl-ebda mod jit-qiesu bħala ħsara, iżda talli, għall-kuntrarju, jikkostitwix-xu bla ebda dubju "miljoramenti" konsiderevoli tal-fond. It-tisqif ta' biċċa mill-hnejja kbira li hemm fil-bitha biex inbniet il-kamra fuq ma jtellifx sensibbilment id-dawl tal-kamra, li għandha bieb jagħti għal go l-istess bitha, u ma jeffettwax id-dawl tal-għorfa li hemm fl-ewwel pjan. Dan ta' aħħar kien jġri kieku x-xogħol sar kif kien ser isir fil-bidu, iżda ġie ovvjat meta, kif xehed l-appellant fol. 26, saru l-modifiki tal-pjan ta' kostruzzjoni ordnati mis-Sanità;

Dwar it-tneħħija tal-katusi, fil-protest fol. 10 jingħad j'li "l-appellant neħha l-kommunikazzjoni tal-ilma", u kisser il-katusi. b'mod illi minħabba x-xita qiegħed jallaga l-bjut tal-fondi vicini". Meta xehed quddiem il-Bord, l-appellat qal illi darba l-inkwilina ta' post kontigwu (proprietà ukoll ta' l-appellat) irrapportatlu illi l-appellant kien qala l-katusi li kienu jwasslu u iiskarikaw fil-bitha tiegħu l-ilma tax-xita li kien jaqa' fuq il-bjut tagħha u b'hekk l-ilma kien qed imur fil-bitha tagħha. Iżda issa rriżulta, wara

li dik il-vicina (Giuseppa Azzopardi) reggħet xehdet fi-aċċess (fol. 27), illi d-devjazzjoni tal-ilma tal-bjut tagħha għal ġol-bitha tagħha ma għamiliex l-appellant, iżda għamilha it-tifel tagħha stess. Dak li neħha l-appellant kien biss biċċa mil-medda tal-katusi, li allura kienet saret mejta, impoġġija mal-hajt fir-rokna tal-bitha tiegħu fejn gie mressaq id-W.C. Kif xehdet Giuseppa Azzopardi, dan l-appellant għamlu wara li kien għadda hafna żmien, forsi anki sena — jista' jkun li kienu forsi għaddew sentejn, u anki aktar — wara li t-tifel tagħha kien dawwar il-bqija tal-medda tal-katusi b'mod li l-ilma tal-bjut gie maqlub għall-bitha tagħha. Għalhekk, jekk saret hsara lil Azzopardi, inkwi'ina wkoll tal-appellat, din għamlitha lilha nnfsha hi stess, u ma kkaġunahiliex l-appellant. Dak li neħha l-appellant — katusi li bl-aġir ta' Azzopardi snin qabel kienu saru inutili — ma jistgħax jingħad li kkaġuna "hsara kbira" fil-fond in kwistjoni kif teħtieġ il-liġi;

Ikkunsidrat;

Kawżali oħra tat-talba tal-appellat, akkolta fid-deċiżjoni appellata, hi illi mentri meta giet kuntrattata l-lokazzjoni kamra waħda biss kienet użata bħala hanut, l-appellant fetaħ ukoll hanut f'kamra oħra. Fiż-żmien li sar l-aċċess, kamra waħda biss kien hemm użata bħala hanut, u dan tal-merċa. Il-kamra l-oħra kienet użata u ammobilita bħala entrata ta' dar. Iżda l-appellant ma ċaħadx illi għal xi żmien qabel hu fil-fatt uża din il-kamra l-oħra bħala hanut zġhir tax-xorb. Iżda, fil-fehma tal-Qorti, dan ma jikkostitwix la tibdil ta' destinazzjoni tal-fond, kif ingħad fir-rikors tal-appellat quddiem il-Bord, u lanqas ksur tal-kondizzjonijiet tal-lokazzjoni, kif donnu gie ritenut fid-deċiżjoni appellata;

Bl-iskrittura tal-lokazzjoni, il-fond gie mikri bħala "hanut", għad li hu adibit ukoll għall-abitazzjoni. Bil-patt numru 2, l-unika projbizzjoni li saret lill-kerrej kienet li ma jużax il-hanut (ċjoè, mela, il-fond) flief għall-bejgħ ta' spiriti u nbejjed, u merċa. Din il-projbizzjoni ma gietx miksur. Qabel saret il-lokazzjoni mal-appellant kien hemm kamra bil-bieb għal barra, użata bħala hanut tax-xorb. L-appellant, wara li ħa l-lokazzjoni hu, beda juża l-

kamra żghira l-oħra, bil-bieb ukoll għal barra u kommuni-kanti mal-ewwel waħda, bhala hanut tal-merċa. Anki jekk mhux il-każ invokat mill-appellant (li jidher li hu) illi, fiż-żmien li saret il-lokazzjoni ġa kien impossibbli amminis-trattivament li jiġu ottenuti liċenzi biex ambjent wiehed jista' jiġi adibit tant għall-użu ta' hanut tal-merċa kemm għall-użu ta' hanut tax-xorb, u kwindi kien kontemplat mill-partijiet illi jista' jsir mill-fond dan l-użu dupliċi bl-użu taż-żewġ ambjenti, jibqa' dejjem illi l-użu li fil-fatt għamel l-appellant ma jivvjolax il-ftehim espress fi-iskrittura tal-kiri, li bl-ebda mod ma llimita l-użu ta' hanut għal kamra waħda biss;

Ikkunsidrat;

Il-li l-aħħar kawżali dedotta mill-appellat hija l-ksur tal-patt numru 6 tal-iskrittura, li kien jivvjeta t-tibdil strutturali fil-fond mingħajr il-kunsens bil-miktub tas-sid;

Ghandu jingħad, l-ewwelnett, illi dan id-divjet ma jolqotx ix-xogħol li għamel l-appellant, konsistenti fiċ-ċaq-
lieq tad-W.C. minn fejn kien fin-nofs tal-bitha għar-rokna tal-istess bitha, u t-tisqif ta' biċċa żghira fuq il-bejt b'għa-
ta tal-concrete biex taħtha jitqegħdu xi gaġeġ tal-għasa-
far. Dawn ma jistgħux jiġu kwalifikati bhala tiddil strut-
turali. Il-kwistjoni tista' tirriferixxi biss għall-bini ta'
kamra fuq parti mi'l-ħnejja ma' ġenb l-għorfa, li titla'
għaliha minn tarag mikxuf fil-bitha;

Ġa ntqal illi, fil-fehma tal-Qorti, il-bini ta' din il-kamra, kif ix-xogħol l-ieħor li sar mill-appellant fil-fond, ma ddan-negġjax il-fond, anzi mmiljorah konsiderevolment. Dan però, per sè, ma jajjutax lill-appellant, jekk kemm il-darba hu kiser id-divjet magħmu' mis-sid. Kif jgħid sewwa l-Pacifici Mazzoni:— "Non varrebbe al conduttore l' opporre che il locatore non solo non ne sente danno, ma anzi ne sente vantaggio; perocchè non basta l'arrecare vantaggio al proprietario per poterne legittimamente ledere le ragioni" (Locazione. no. 116);

Iżda, fil-fehma tal-Qorti, l-appellant, fiċ-ċirkustanzi tal-każ partiku'ari, ma jidherx li kiser il-patti tal-lokazzjoni. Apparti minn patti espressi, il-kerrej skond il-ligi (art. 1653 tal-Kodiċi Civili), ma jistgħax waqt il-kiri jagħmel tiddil fil-fond mingħajr il-kunsens tas-sid. Dan il-prinċipju, però, kif osservat din il-Qorti, b'ċitazzjoni ta' Laurent (Principi di Diritto Civile, Vol. XXV, no. 253), "non deve essere inteso nel senso che il locatorio non possa recare alcuna modificazione alla cosa, anche quando fosse necessaria ed utile al suo godimento; avendo il diritto di godere, bisogna che abbia la facoltà di adattare la cosa alle sue convenienze, ai suoi bisogni; soltanto alla fine della locazione è tenuto a ristabilire i luoghi nel loro antico stato se il locatore lo esige". Liema huma l-modifikazzjonijiet li l-inkwilin jista' legittimament jagħmel mhix haġa li tista' tigi stabbilita "a priori ed in linea di massima bisogna avere riguardo alle particolari circostanze del caso" (Vol. XXV-I-221);

Fil-każ preżenti, sar fil-iskrittura d-divjet ta' tiddil strutturali bla permess bil-miktub tas-sid. Mhux kontrastat illi permess bil-miktub għal dan ix-xogħol ma ngħatax; iżda mill-provi li ġew prodotti l-Qorti ma thossix soddisfatta illi dak id-divjet kien jikkolpuxxi l-bini tal-kamra in kwistjoni. Din il-kamra, mibnija bil-bricks fis-setaħ, ta' daqs żgħir forsi lanqas tista' tingħad verament li tiddel l-istruttura tal-fond; però, apparti minn dan, jidher mill-provi illi dak il-hin stess li kienet qegħdha tigi redatta u firmata l-iskrittura tal-lokazzjoni. L-appellant osserva lill-appellat illi l-fond kien aktarx żgħir għaliex, billi l-familja kienet qegħdha tikker, u l-appellat qallu illi f'dak il-każ kien jista' jkabbar, biss dak li jagħmel bħala benefikat ma jkunx jista' jneħħieh (fol. 30). Dan id-diskors tal-appellant hu fis-sostanza tiegħu konfermat mit-xhud Paolo Baldacchino, li xehed illi fl-istess kontest tal-iskrittura, meta l-appellat kien qed jiftiehem mal-appellant u talab kera għola milli kien hemm qabel għall-fond, hu (ix-xhud) osserva lill-appellat illi ma kienx hemm f'hix jgħola l-kera għax il-post kien żgħir, u l-appellat qallu "ikabbar u jgawdi hu", ċjoè l-appellant. Fil-fatt ftehm u biex il-kera jgħola xi £2.10.0d fis-sena. L-appellat, meta xehed quddiem il-Bord, stqarr illi waqt it-trattattivi tal-lokazzjoni l-appellant kien qallu

li jagħmillu hafna benefikati, u hu wiegħbu li dak li jagħmel hu jgawdieh, għax hu ma jkeċċi l-hadd. L-appellat qal li ma jafx, imma ma jidherx li ċaħad, li, meta l-appellant semma l-benefikati, kien l-għaliex qal illi qed tikbiru l-familja; però meta l-appellat reġa xehed wara li kienu xehdu quddiem din il-Qorti l-appellant u Paolo Baldacchino fis-sens li fuq intqal, hu ma nnegax dak li huma xehdu fuq dan il-punt. Veru li l-appellat qal illi, meta tkellmu fuq benefikati u semmewhom fl-iskrittura, hu kellu f'rasu tibjid u żebgħa (fol. 4) u manutenzjoni (fol. 35 tergo); iżda fil-fehma tal-Qorti ma jidherx li din tista' tkun interpretazzjoni ġusta, la tal-iskrittura, u lanqas tad-diskors fuq insemmi li sar waqt il-konfezzjoni tagħha;

Minn dan li ntqal, il-Qorti tħoss li għandha tirritjeni illi bid-divjet tat-tibdil strutturali l-partijiet ma kienux qed jintendu, u ma riedux jikkomprenđu, anzi bil-kunsens reċiproku eskludew, dawk il-benefikati li kienu jkunu jikkonsistu fi tkabbir meħtieġ mill-kerrej għall-bżonnijiet tal-familja tiegħu li kienet qegħdha tikber, kif inhi l-kamra tal-bricks in kwistjoni;

In vista ta' din il-konklużjoni ma hemmx bżonn li tiġi wkoll eżaminata l-kwistjoni jekk, meta kien qed isir ix-xogħol u l-appellat mar fuq il-post u rah, hu approvax dak li kien qed isir u b'hekk impliċitament irrinunzja għal dak il-patt tal-lokazzjoni;

Għal dawn il-motivi, din il-Qorti tiddeċidi billi tilqa' l-appell, tirrevoka d-deċiżjoni appellata, u tiċħad it-talba tal-appellat. L-ispejjeż, minhabba ċ-ċirkustanzi tal-każ, ma jiġux taxxati bejn il-partijiet.